

నాకు వచ్చిన కథ : నల్లజర్ల రోడ్డు

ఆ నిమిషంలో స్వార్థం కన్నా గొప్పశక్తి ప్రపంచంలో లేదని తెలిసిపోయింది నాకు. ఈ ఆదర్శాలూ, ఆశయాలూ అన్నీ ఆ ప్రాథమిక స్వార్థానికి అంతరాయాన్ని కలిగించనంతవరకే. ప్రతి మనిషి లోపల్లోపల ఒక పాము'

--తిలక్ 'నల్లజర్లరోడ్డు' కథలో కేంద్ర బిందువు ఇదేననిపిస్తుంది. కవిగానే కాక కథారచయితగా కూడా నిజానికి సమానప్రజ్ఞ చూపించిన ప్రతిభాశాలి తిలక్. కాని, కవిగా వచ్చిన పేరు కథారచయితగా ఆయన కీర్తిని కప్పేసిందేమోనని పిస్తుంది. ఆయన కథలన్నీ చదివాక ముఖ్యంగా, 'నల్లజర్లరోడ్డు' కథ తిలక్ దృక్పథానికి ఒక సూచికగా కనిపిస్తుంది. జీవితంలోని విలువలు, వ్యక్తుల సంబంధాలు యదార్థ దృష్టితో వీక్షించిన రచయితగా తిలక్ ఈ కథలో వ్యక్తమవుతాడు.

ఈ కథలో ఒక పాత్ర ఒక స్వభావానికి ప్రతినిధి. కథ చెప్పే అవధానిలో తిలక్ వున్నాడు. కథకి కేంద్రమైన సూరీడు ఒక ఆదర్శపాత్ర. అసలు కథకంతా కారకుడైన రామచంద్రం ఒక వాస్తవ పాత్ర. రామచంద్రంలాంటివాళ్ళు ఎక్కడైనా కనిపిస్తారు. సూరీడు పాత్ర వెతికితేగాని కనిపించదు. సరే, భూషణం లాంటివాళ్ళు మన చుట్టూ వేలల్లో వుంటారు.

పాము కాటేసినప్పుడు మృత్యువుతో యుద్ధం చేస్తున్న రామచంద్రం బాధ పాతకుడ్ని కలచివేస్తుంది. రామచంద్రంతో పాటు అందరిగుండెలూ బరువెక్కుతాయి. భయంకరమైన మృత్యువు

పరిచయం : వీరమాచినేని శరత్ బాబు

ఎదురుగా రామచంద్రం గుండెలమీద కూర్చుంది. ఎవ్వరూ లేరు. ఆ నిస్సహాయ స్థితిలో సూరీడు తన ప్రాణాలకు తెగించి వేరుముక్క తీసుకొచ్చి రామచంద్రం ప్రాణాలు కాపాడుతుంది. "ఇదంతా నీ చలవ సూరీడు" అంటూ ఆ సమయంలో సూరీడు కాళ్ళమీద పడిన భూషణం - రాత్రి ఆమె పక్కన చేరి డబ్బు చూపి మనసు తీర్చమంటాడు. ఆ భూషణమే సూరీడు నిస్సంశయంగా తన గదిలో పడుకున్న తీరుని చూసి 'వీళ్ళకి నీతి లేదు ధర్మం లేదు' అని వ్యాఖ్యానిస్తాడు. అదీ భూషణం సంగతి.

ఇక రామచంద్రం- తన ప్రాణదాతలకి ఏమైనా చేద్దామను కుని చివరికి వాళ్ళ త్యాగానికి డబ్బుతోనే విలువకద్దాడు. తన ప్రాణం కాపాడిన వాళ్ళ రుణం తీర్చుకునే అవకాశం వచ్చినా, వదులుకుని కల్తెకురుగారింట్లో పెళ్ళికే ప్రాధాన్యం ఇస్తాడు.

ఈ కథలో తిలక్ భూషణం, రామచంద్రంల జీవిత విలువల మీద సున్నితంగా దాడి చేస్తాడు. డబ్బుతో దేన్నయినా కొన గలమనే భూషణం మీదా, అవసరం తీరాక ఏ విలువన్నీ లెక్క చెయ్యని రామచంద్రం మీదా పాఠకులలో అసహ్యం కలిగిస్తాడు రచయిత. మానవ మానవత్వానికి కొత్త భాష్యం చెప్పిన ఈ కథ నాకెంతగానో నచ్చింది.



నల్లజర్ల రోడ్డు

తిలక్

నల్లజర్ల అడవి మీద చంద్రుడు భయంకరంగా ఉదయించాడు. అవధానిగారు యిలాగ అనేటప్పటికి మేమందరం పక్కన నవ్వాం. కొవ్వొత్తి దీపపు వెలుతురులో ఆయన గడ్డంలోని తెల్ల వెంట్రుకలు వెండిదారాల్లా మెరిసాయి.

"చంద్రుడూ వెన్నెలా ఎప్పుడూ మనోల్లాసంగా హాయిగా ఉంటాయని మీ అభిప్రాయం. కాని ఒక్కొక్క పరిస్థితిలో ఎంత భయపెడతాయో మీకు తెలియదు" అన్నారు మళ్ళీ.

"చెప్పండి. మీరేదో కథ చెబుతారని తెలుస్తూనే వుంది. వినటానికి సిద్ధంగా ఉన్నాం" అన్నాను నేను.

"ఈ రాత్రికింక లైట్లురావు. ఎక్కడో తీగ తెగిపోయి వుంటుంది." అన్నాడు నారాయణ.

"తోట అంతా చీకటైపోయింది" అన్నాడు నెర్వస్ గా ఆచారి. అస్థిమితంగా చేతివేళ్లతో బల్లమీద ఆదితాళం వేస్తున్నాడు. "ఇంకా కొవ్వొత్తులున్నాయాండీ!" అని అడిగాడు.

అవధానిగారు తల వూపారు - ఉన్నాయన్నట్టు

"ఈ తోటా, తోటలో మీ బంగళా, మీరు చేసిన విందూ - ఓహో! మరిచిపోలేం" అన్నాడు నారాయణ.

"వూరికి యింతదూరంగా యీ తోట వుండడమే అంత బాగాలేదు" అన్నాడాచారి.


"చెప్పండి కథ" అన్నాను నేను.
"కథా?" నిరసనగా చూశారు అవధానిగారు.
"అదే! అదే! మీ చిట్టప్పడు జరిగిన సంఘటన...." అని సర్దుకున్నాను. అవధానిగారు కవీకాదు; కథకుడూ కాదు. జీవితాన్ని నిండుగా సూటిగా జీవించిన మనిషి. హృదయమూ, చమత్కారమూ ఆలోచనా ఉన్నవాడు. వీటికి తోడు విచిత్రంగా విరుద్ధంగా బాగా డబ్బున్నవాడు.

ఆయన చెప్పడం మొదలుపెట్టారు.

"ఏలూరులో చూసుకోవాల్సిన పని అంతా అయిపోయింది. స్టీడరు గారు పక్కలు ఏర్పాటు చేయిస్తానన్నా వినక, కారు స్టార్టు చేశాడు రామచంద్రం, పది గంటలు దాటింది రాత్రి. నాగ భూషణం మామయ్య, నేనూ వెనకాల సీటులో కూర్చున్నాం. స్టీడరుగారు కారు దగ్గరకి వచ్చి "నా మాట విన్నారు కాదు" అన్నారు. "అబ్బే ఎంత సేపండీ, సరీగ్గా తొక్కితే ఒక్క గంటన్నరలో తణుకులో పడతాం. మీరేం యిదవకండి" అన్నాడు రామచంద్రం.

"అమ్మమ్మ! ఎంత మాట! కల్వర్నూ గారింట్లో శుభ
కార్యమంటే వేరే చెప్పాలా!" అన్నారు స్త్రీడరుగారు
యావద్విషయాన్నీ గ్రహించిన వారై.

కారు సాగింది. "అప్పటికి నాకు పద్దెనిమిదేళ్ళు. అప్పటికి
మీ రెవరూ పుట్టివుండరు" అన్నారు అవధానిగారు మా
అందరికేసి చూసి.



పసుపూ, మిర్చి మొదలైనవి ఎగుమతి అవుతున్నాయి. ఈ దోబిచెర్లలో యిప్పుడొక డేరా సినిమాకూడా వుంది గ్రామీణు లీనాడు చుట్టలకన్న సిగరెట్లు ఎక్కువకాలుస్తున్నారు. మొన్న కార్లో వస్తూ చూశాను. వెంకట్రామన్న గూడెంలో బాడ్మింటన్ పోటీలు జరుగుతున్నట్టు పెద్ద బోర్డు వ్రాసి ఉంది. పాడుగునా కాగితపు జెండాలు కట్టివేశారు. అక్కడ రెండు న్యూ మోడల్ కార్లు కూడా వున్నాయి.

పాతికేళ్ళ క్రితం ఉన్న స్థితికి యిప్పటికీ ఉన్న వ్యత్యాసం చాలా తీవ్రమైనది. సాధారణంగా రెండు దశాబ్దాలలో యింత మార్పు ఎక్కడా చరిత్రలో జరుగదు. కాని ఒక్కొక్కటిగా భూస్వామ్య వ్యవస్థ మీదకు పారిశ్రామిక విప్లవమూ, సైన్సు పరిణామ ప్రయోజనమూ దాడిచేసేటప్పటికి పాతవి విచ్చిన్నం చేస్తూ నవీన లోకం కఠినంగా స్థిరపడుతోంది. ఈ తీవ్రవేగానికి తట్టుకోలేక మనుష్యులూ, సమాజమూ తమ చుట్టూ గోడలని కట్టుకుని లోపల దాక్కుంటారు. దేశానికేదో కీడు మూడిందని గోల పెడతారు....

“మీరు కథని ఆపువేశారు” అని జ్ఞాపకం చేశాడు నారాయణ అవధానిగారి ఉపన్యాస ధోరణికి కొంచెం భయపడి.

“అవును. కథ ఆగిపోయింది. ఎందుకంటే కారు కూడా సడెన్ గా అక్కడ ఆగిపోయింది” అన్నాడు అవధానిగారు చిన్నగా నవ్వుతూ.

“కొవ్వొత్తి అయిపోతోందండోయ్” అన్నాడు ఆచారి. వాడి చూపు దానిమీదే వుంది మొదటినుంచి.

అవధానిగారు సారుగులోంచి ఒక కొవ్వొత్తి తీసి వెలిగించారు. “ఇంక ఒక్క కొవ్వొత్తి మాత్రం వుంది - యిది కాక” అన్నారు.

‘చచ్చాం!’ అన్నాడాచారి.

“ఎందుకురా అంత భయం”- ప్రశ్నించాడు నారాయణ

“నాకు చీకటంటే పడదు” అన్నాడాచారి దిగులుగా తోటలో పేరుకుని ముద్దకట్టిన చీకటిని చూచి.

ఇంతలో ఏదో వికృతంగా సన్నగా కూత వివపడింది. ఆచారి భయంతో చటుక్కున లేచి “ఏమిటది అవధానులుగారు?” అని అడిగాడు.

“నక్కలు”

“మీ తోటలో కూడా నక్కలు కూడా ఉన్నాయాండీ?”

“తోటలో కాదు. శ్రీశానంలో వుంటాయి”

“శ్రీశానమా?” ఆచారి గొంతు తడబడింది. వణికింది.

“అవును. తోటకి అవతల కాస్త దూరంలో వుంది” - అవధానిగారు తాపీగా. జాగ్రఫీ మేష్టారు తూర్పున బంగాళా ఖాతమూ దక్షిణమున హిందూ మహాసముద్రము ఉన్నవి అని చెబుతున్నంత నిర్లిప్తతతో అన్నారు.

“నోర్మ్యు ఆచారి. ఇంత వయసాచ్చి కూడా, యింత మంది ఉండగా ఈ భయం ఏవీటీ- నవ్వుతారెవరైనా వింటే.....” అన్నాడు నారాయణ కోపంగా.

“నాకు దెయ్యాలంటే తెగ భయం.... అయితే.... హిహి హిహి” నెర్వెస్ గా నవ్వాడు ఆచారి. ఈసారి బల్లమీద ఆదితాళం తొందరగా వేస్తున్నాడు. నక్కల కూతలు అప్పుడప్పుడు ఘోరంగా వినపడుతూనే వున్నాయి.

“చెప్పండి” అన్నాను నేను అవధానిగారితో.

రామచంద్రం విసుగ్గా కార్లోంచి దిగాడు. “మొదటినుండీ నువ్వు అపశకునం మాటలే మాట్లాడుతున్నావు. అందుకే అభిమానవతి అయిన వా ఫోర్డు మారాం చేస్తోంది” అన్నాడు నాగభూషణంతో. బానెట్ తీసి పరీక్షించాడు. “సరిగ్గా కనపడడంలేదు యీ గుడ్డి వెన్నెలలో” అన్నాడు. అంతవరకూ వెన్నెల ఉన్నట్టు మాకు అనిపించలేదు. ఆకాశం మీదికి చూశాను. జేగురురంగుగా ఉన్న చంద్రుడుమీద పల్చని మబ్బులు తారాడు తున్నాయి. రామచంద్రం చుట్టలు కాల్చుకుంటూ కూర్చున్న ఆసామీలను పిలిచాడు. “కొంచెం అగ్గిపుల్ల గీస్తారా! కారు ఆగి పోయింది” అని అడిగాడు. వాళ్ళు కుతూహలంగా ఒక్కొక్కటే. అగ్గిపుల్ల గీస్తోంటే ఆ వెలుగులో ఏదో మరమ్మతు చేశాడు రామచంద్రం. “థాంక్స్” అంటూ కారు ఎక్కి కూర్చున్నాడు. డ్రైరింగ్ దగ్గర.

“ఏ వూరెడుతున్నారు బాబూ” అన్నాడొక ఆసామీ.

“తణుకు” అన్నాడు నాగభూషణం.

“శానాదూరం. జాగ్రత్తబాబూ. అడవిలో ఏదో చిరుతపులి కనపడిందని చెప్పకుంటున్నారు.”

“అలాగే, అలాగే” అని కారు స్టార్టు చేశాడు రామచంద్రం. కారు సాగింది. నాకు ఏదో భయంగా వుంది.

“అదేరా నల్లజర్ల అడవి ఉదయం వస్తూంటే నీకు చూపించలేదూ!” అన్నాడు మామయ్య.

అవును, గూడెం దాటాక మైళ్ళకొద్దీ రోడ్డుకి రెండువైపులా అడవి పరచుకుని వుంది. వందల కొలదీ కొండ ముచ్చలు రోడ్డుకడంగా సభలు తీర్చి మా కారు సమీపించగానే కిచకిచలు చేస్తూ పరుగెత్తేవి. పగటి వేళ సూర్యరశ్మిలో ఆ ఆకుపచ్చని అరణ్యం ఎంతో మనోహరంగా వుంది. నోరులేని, తెలివిలేని వృక్షకోటి మాన సాహార్యంతో హాయిగా గుబురుగా స్వేచ్ఛ ఉన్నట్టున్నది.

“అయితే చిరుతపులి ఉందంటావా మావయ్యా” అన్నాను నేను.

“ఆ! చిరుతపులీలేదు గిలీలేదు. ఈ పల్లెటూరి వాళ్లు వూరికే ఇలాగ పుకార్లు వేస్తుంటారు. అబ్బాయ్! ఇది ఇంగ్లీషు వాడి రాజ్యం రా. వాడి తుపాకిముందు సింహాలూ, పులులూ నిలుస్తాయట్రా...” అంటూ రామచంద్రం ఏదో చెబుతున్నాడు. కాని కారు యింజనులోంచి ఏదో పెద్ద స్వరం బయలుదేరి గొంతును వినపడకుండా చేసింది.

“ఇదేం జబ్బురా వెధవ కారుకి. మళ్ళీ ఆగిపోతుందేమో!” అన్నాడు నాగభూషణం భయంగా.

“ఇది మీ కాలంలోలాగే రెండెళ్ల బండికారురా భూషణం. ఫోర్డు యింజను ఇలాగ చప్పడైతే ఇంజన్ మాంచి బలంతో వుందన్నమాట” అంటూ రామచంద్రం ఏక్సలరేటర్ మీద కాలు నొక్కాడు. కారు రయ్యమని చీకట్లో దూసుకుపోతోంది. నాకు ఏదో సరదాగా థ్రిల్లింగ్ గా వుంది; ఆ చిరుతపులి గొడవ మాత్రం మధ్యమధ్య భయపెడుతోంది తప్ప.

“చూశావా ఒక్క పిట్టకూడా మైళ్ళకొద్దీ వెళ్ళినా కనపడదు. ఈ చెట్ల చాటున దొంగలు గుంపులుగా దాకుని పల్లెటూరి ప్రయాణీకుల్ని దోచుకునే వారు యిదివరలో....” అన్నాడు మామయ్య.

గత చరిత్ర నా కళ్ళముందు లీలగా ఆడింది. ఇలాగ రోడ్డు అవీ ఉండేవి కావు. అక్కడక్కడా ఓ పల్లెటూరు వుండేది. ఏ కాకతీయులో, చాళుక్యులో పరిపాలిస్తూ ఉండేవారు. అప్పుడు దేశంలో వీరులూ, వీర వనితలూ, బందిపోటూ దొంగలు, మట్టి రోడ్లు, పులులూ ఎలుగుబంటూ, స్థిరమైన నమ్మకాలూ, సంప్రదాయాలూ అన్నీ ఉండేవి. ఇప్పుడు రోడ్లు, టెలిగ్రాఫ్ తీగలూ, పోలీసులూ అన్నీ వచ్చి దొంగల్ని, క్రూరమృగాల్ని నాశనం చేశాయి. వాటితోపాటు వీరవరులూ, స్వధర్మ నిరతులూ కూడా మాయమైపోయారు.

“అడవి వచ్చేసింది. ఇది దాటితే యింక పదిహేను మైళ్ళ తణుకు” అన్నాడు రామచంద్రం.

నాగభూషణం జవాబివ్వలేదు. వెనక్కి జేర్లబడి నిద్దరోతున్నాడు.

“నువ్వు నిద్రపోతున్నావా ఏవీటిరా?” అన్నాడు రామచంద్రం నన్ను ఉద్దేశించి.

“లేదు” అన్నాను నేను దట్టంగా అలుముకుపోయిన అడవిని చూస్తూ. అడవి మధ్యనుండి రోడ్డు ఒక రాక్షస సీమంతంలాగా వుంది. అడవిలో అంతా కటిక చీకటిగా ఉన్నట్టుంది.

ఇంజన్ లో ఏదో ఠపేమని పేలినట్టుయింది. నాగభూషణం ఉలిక్కిపడ్డాడు. కారు ఒక గంతువేసి ఆగిపోయింది.

“ఏమయింది!” అన్నాడు నాగభూషణం.

రామచంద్రం మాట్లాడకుండా దిగి యింజన్ ని పరీక్ష చేశాడు. “సరీగా కనపడటం లేదు” అంటూనే పరీక్ష చేస్తున్నాడు. కీచురాళ్ళ కూతలు ఉచ్చస్వరంతో వినపడుతున్నాయి. నాగభూషణం కూడా దిగాడు. కంగారుగా అన్నాడు. “ఏం బాగుపడుతుందా?” అని అడిగాడు. రామచంద్రం మాట్లాడకుండా వెనకసీటు కిందనుంచి కొంత సామాగ్రి తీసుకుని పనిలో పడ్డాడు.

“చిరుతపులి యీ అడవిలోనేనా వుంది?” అన్నాను నేను.

మామయ్య ఉలిక్కిపడి “ఎక్కడ?” అని ఒక గంతు వేశాడు. “వెధవాయ్ సడెన్ గా అలా అన్నావేమిటిరా? అన్నాడు కోపంగా. రామచంద్రం పనిముట్లు టీకేటిక్ మని చప్పుడు చేస్తున్నాడు. శ్రమవలన అతని బరువైన వూపిరి చప్పుడు కూడా వినపడుతోంది. మధ్య మధ్య ఎండుటాకులలో గలగలమని చప్పుడు. పక్షి కూతలు.... కిచకిచలు... ఇన్నిటినీ మించిన భయంకరమైన నిశ్శబ్దం.

“తెల్లవారితే కలకరు గారింట్లో పెళ్ళి.....” స్వగతం చెప్పుకున్నాడు మామయ్య.

“నువ్వేం చదివిస్తున్నావ్” అన్నాడు రామచంద్రం.

“మనం వెళ్ళలేకపోతే ఎంత అభాసు అవుతుంది!” అన్నాడు భూషణం.

“చిరుతపులి మనుషుల్ని తింటుందా మామయ్యా” చిన్నవాడినైన నాకు ఒక పక్క భయం, మరోపక్క కుతూహలం.

“ప్లీడరుగారు పక్కలు వేయిస్తానన్నారు. వినలేదు ఖర్మం” మళ్ళీ భూషణం మామయ్య స్వగతం. ఏదో చెప్పలేని భయం అందరిలో. వెన్నెల మరి కాస్త వచ్చింది. ఆకాశంమీద చంద్రుడు ఎర్రగా వున్నాడు. అసహ్యంగా మానని పెద్ద వ్రణంలా ఉన్నాడు, నోరు, చెక్కిళ్ళు పెరికి వేసిన శిరస్సులా ఉన్నాడు. వలయంలోంచి కొంత భాగం వూడిపోయి ఉన్నాడు. నాకు చంద్రుణ్ణి చూడగానే

మొదటిసారిగా భయం వేసింది. అనంతమైన శూన్యంలో నీరసంగా. నిగూఢంగా ఉన్న అడవి మీద చంద్రుడు ఏదో విపత్తుకు సూచనలాగా దుశ్శకునంలాగా అనిపించాడు. వెలవెలబోతున్న వెన్నెల కూడా కాష్ఠభస్మంలాగా భయపెడుతోంది.

అరగంట జరిగింది. రామచంద్రం పట్టుదలగా, యింజన్ తో తిప్పలు పడుతున్నాడు, “కారు బాగుపడదు, ఈ రాత్రి అంతా యిక్కడ బిక్కు బిక్కుమంటూ ఉండాల్సిందే” అన్నాడు నాగభూషణం.

కాస్సేపాగి మళ్ళీ అన్నాడు. “వద్దురా యీ కార్లో ప్రయాణం అంటే విన్నావు కాదు. మా ప్రాణాలు తియ్యడానికి వచ్చింది. ఖర్మం”

రామచంద్రం సహనం కోల్పోయి “అబ్బ చంపకు. వెధవ గోలా నువ్వు, బాగుపడకపోతే నువ్వు కార్లో ఎక్కి స్టీరింగ్ దగ్గర కూర్చో. నేను తాడేపల్లిగూడెం వచ్చేవరకూ తోస్తాను. నీ ప్రాణానికి నా హామీ, సరేనా ...” అని అరిచాడు.

మనుష్యుల గొంతులకి రోడ్డు వారనున్న చెట్లలో కలకలం రేగింది. ఒక్క క్షణం సద్దు అణగింది. రామచంద్రం లేచి రేగిన జుట్టుని వెనక్కి తోసుకుని “ఆఖరి ప్రయత్నం చేస్తాను. ఒక లావుపాటి కర్ర ఉంటే చూడాలి కారుని పైకి ఎత్తి పట్టుకోవాలి”. అంటూ రోడ్డు వారకుపోయి కర్రలకోసం వెదుకుతున్నాడు. నేను భయంతో ఆకాశం కేసి చూశాను. తెలుపూ నలుపూ కలిపిన చిరుమబ్బుల చంద్రుణ్ణి కప్పివేస్తున్నాయి. చలిగాలి వీస్తోంది. నాగభూషణం దిగులుగా కారు పక్కనే నుంచున్నాడు. రామచంద్రం కర్రకోసం వెదుకుతూ పదిగజాల దూరం ముందుకు నడిచాడు.

రోడ్డువారనే చింతచెట్లూ, రావిచెట్లూ ఉన్నాయి. ఎప్పటివో ముసలి చెట్లు శాఖోపశాఖలుగా అంతటా ఆక్రమించి వేశాయి. ఒక పెద్ద మర్రి చెట్టు ఊడలతో చీకట్లో అసహ్యంగా, భయంకరంగా ఉంది. ఊడలు చీకటి పేగులలాగ వేలాడుతున్నాయి. చెట్టు చెట్టుకీ మధ్య యీతపాదలు, బ్రహ్మచేముడు డొంకలు, రకరకాల తీగలూ అల్లిబిల్లిగా చుట్టుకున్నాయి. ఒక గుడ్లగూబ అరుస్తూ, ఒక చెట్టుమీద నుండి యింకో చెట్టుమీదికి యెగిరింది. ఆ చప్పుడికి ఉడతలు కాబోలు కిచకిచమంటూ. పరుగులెత్తావా. మనుష్యులకి నివాసంకాని యీ కీకారణ్యం జంతువులకి సహజమైన ఆయిసంగా ఉంది. ప్రకృతి శాసనం తప్ప వాటికి వేరే జీవన విధానమూ, నియమమూ, నీతిలేవు. ప్రతీ ప్రాణి యిక్కడ తనని తాను రక్షించుకుంటూ తనకన్న అల్పమైనదానిని భక్షిస్తూ బతుకుతుంటుంది. ఈ అడవి యిలాగ యెన్ని మైళ్ళు లోపలికి చొచ్చుకుపోయిందో! లోపల చిరుత పులులేకాదు, మనిషి మీదపడి నోట కరుచుకుపోయి ఏ పాదలోనోదాగి ఒక్కొక్క అవయవాన్నే సావకాశంగా చీల్చి రుచిగా భక్షిస్తాయి కాబోలు. ఈ అడవి మీద వెన్నెల అనవసరంగా, అసందర్భంగా ఉంది. అందుకే అడవి కాచిన వెన్నెల అంటారు. అదేకాదు, వెన్నెల సహజమైన సౌకుమార్యాన్నీ హ్లాదత్యాన్నీ కోల్పోయి దుర్మార్గంగా, దుస్సహంగా కూడా ఉంది. గుబురుగా ఉన్న ఆకుల మధ్యనుండి కొంచెం కొంచెం వెన్నెల నేలమీదకు జారి వందల కొలదీ కట్లపాములూ, కొండ పాములూ పాకుతున్నట్టుగా ఉంది.

“మరీ లోపలకు వెళ్ళకు, జాగర్తరాయ్.” అంటూ భూషణం కేక వేశాడు.

“కారు బాగుపడకపోతే రాత్రి అంతా ఇక్కడ ఉండిపోవడమే!” అన్నాను నేను. నాకు భయంగా ఉంది. గొంతుకయెండిపోతూన్నట్టు ఉంది.

“మంచినీళ్ళు కావాలి” అన్నాను.

“మంచినీళ్ళు! ఎక్కడ దొరుకుతాయి. ఇదేం మీ యిల్లనుకున్నావా” విసుక్కున్నాడు నాగభూషణం.

నిస్సహాయతవలన నాగభూషణానికి అసహనం ఎక్కువైపోతోంది. నాకు ఎందుకో అమ్మా, మా ఇల్లా అన్నీ జ్ఞాపకం వచ్చాయి. లోపల్లోపల చిరుతపులి వచ్చి కరుచుకుపోతుందన్న భయం అవ్యక్తంగా పెరుగుతోంది కాబోలు. నాకు ఏడుపు రాబోయింది. నాగభూషణం నా వళ్ళు నిమరుతూ అన్నాడు. “భయపడకురా అబ్బాయి. ధైర్యం తెచ్చుకోవాలి. పన్నెండు గంటలయింది. ఇంకో నాలుగైదు గంటలు వోపిక పట్టితే తెల్లవారిపోతుంది. కారు బాగుపడిందా సమస్య లేదు.”

నేను మౌనంగా తలూపాను.

హఠాత్తుగా “భూషణం! పాము! పాము!” అన్న భయ విహ్వలమైన కేక నిశ్శబ్దాన్ని కత్తిలా చీలుస్తూ వినపడింది. నాగభూషణం రామచంద్రం వెళ్ళిన వైపు నాలుగడుగులు ముందుకు వేశాడు. దూరంగా రోడ్డుమీద ఒక వైపు నుండి మరోవైపుకి పెద్దపాము మెలికలు తిరుగుతూ గుడ్డి వెన్నెలలో మెరుస్తూ వెళ్ళిపోయింది. “రామచంద్రం! రామచంద్రం!” అంటూ కేకలు వేస్తూ పరుగెత్తాడు నాగభూషణం. రామచంద్రం అక్కడ పొదల దగ్గరే కూలబడ్డాడు. నా ప్రాణాలు బిగుసుకుపోయాయి. నెత్తురు జిలజిలమంది.

రెండు చేతులతోనూ పొదివి పట్టుకుని తనమీద ఆనుకున్న రామచంద్రాన్ని తీసుకువస్తున్నాడు భూషణం. రామచంద్రం వణకిపోతున్నాడు. “తలుపు తియ్యి” అన్నాడు భూషణం. కారు తలుపు తీశాను.

“పడుకో రామచంద్రం, ఇలాగ పడుకో” అంటూ మెల్లగా రామచంద్రాన్ని వెనుక సీటులో పడుకోబెట్టాడు. పై మీద కండువాలిసి కాలిమీద గట్టిగా బిగించికట్టాడు. “భయపడకు, భయపడకు” అని హెచ్చరిస్తున్నాడు భూషణం గొంతులో ప్రాణం లేదు, ఎండిపోయి చచ్చిపోయి ఉంది.

రామచంద్రం కళ్ళలో విపరీతమైన భయం సుళ్ళుతిరిగింది. వెర్రిగా పరవళ్ళు తొక్కింది. చావుకన్నా, దాన్ని గురించిన భయం భరింపలేనిది. మనిషియొక్క ప్రాణం స్వరక్షణార్థం వెర్రిగా అరుస్తూ నరాలలో కళ్ళల్లో గుండెలలో పరుగులెత్తుతుంది. ఆ ప్రాణం యొక్క ప్రథమ వివేకం “నేను” అన్న అహమిక. నేను అనుకునే ఆ ప్రాణం ఏడుస్తుంది. మొరపెట్టుకుంటుంది. మోదు కుంటుంది, గిజగిజలాడుతుంది. రామచంద్రం వణికిపోతున్నాడు. రామచంద్రంలోని “నేను” లుప్తమైపోతున్నాడు. కరిగిపోతున్నాడు. కోట్ల కొలదీ రక్త కణాల సైన్యాన్ని తన్ని తాను రక్షించుకుంటానికి యుద్ధానికి పంపిస్తున్నాడు. కాని పామువిషంముందు యింత సైన్యమూ ఓడిపోతోంది. కాలకూట జ్వాల రక్తాన్నీ, మాంసాన్నీ, ధాతువునీ అంతటా రూపహీనంగా పరచుకున్న ప్రాణాన్ని కాల్చి వేస్తోంది. “భూషణం నేను చచ్చిపోతాను, చచ్చిపోతున్నాను” అంటూ అరిచాడు రామచంద్రం, బొంగురుగా, గాఢదికంగా.

భూషణం యిటూ, అటూ చూశాడు. ఎవరూలేరు. చుట్టూ భయంకరమైన అడవి, ప్రతీ నిమిషమూ అమూల్యమైనది. ఒక నిమిషం గడచింది అంటే రామచంద్రం నివారింపలేని విపత్తులోకి

జారిపోతున్నాడు. భూషణం కర్తవ్యతా విమూఢుడై పోయాడు ఏమీ చెయ్యలేని, ఏమీ చెయ్యాలో తెలియని తన అవివేకం, తన అశక్తతలో తనే బంధింపడి కొట్టుకుంటూ నీరసంగా “ఏం భయంలేదు భయంలేదు” అంటూ గుండెలు రాస్తున్నాడు.

“నా భార్య- నా పిల్లలు... రక్షించు భూషణం రక్షించు-” రామచంద్రం దీనంగా ఏడుస్తున్నాడు.

నాకు కాళ్ళూ చేతులూ ఆడడంలేదు. ఇంత భయంకరమైన అనుభవం నన్ను సంధులలో కూడా సళ్ళించివేసింది. బావు రుమని ఏడవాలనీ, అక్కడనుంచి పారిపోవాలనీ ఉంది. కాని ఎక్కడికి పోను, ఎలా పోను ఆ అడవిలో!

“గుండె బరువెక్కిపోతోంది. భూషణం” రామచంద్రం గొంతు క్షీణిస్తోంది. అతని నుదుటిమీద చెమట బిందువులు అంత చలి గాలిలో కూడా.

“ఆపద్బాంధవా! జగద్రక్షకా! నా రామచంద్రాన్ని రక్షించు” తడబడుతూ భూషణం రెండు చేతులూ పైకెత్తి జోడించాడు.

రామచంద్రం వగరుస్తున్నాడు. అతని కళ్ళు పిచ్చిగా ఉన్నాయి. పెదవుల చివరినుండి నురగ కక్కుతున్నాడు. అది చూసిన నాగభూషణం “బాబోయ్” అని వెర్రికేక పెట్టాడు. నిలువునా వణకిపోతున్నాడు. “వీడిశవాన్ని యింటికి తీసుకువెళ్ళి చెల్లెలికి ఎలా చూపించనురా” అంటున్నాడు. రామచంద్రం కళ్ళు తెరచి “నా పెళ్ళాం...” అని అస్పష్టంగా అని నిస్పృహలోకి జారిపోయాడు.

అవధానిగారు ఆగారు. గత స్మృతుల పునశ్చరణవలన ఆయన గొంతు ఉద్రేకంతో బాధతో నిండింది. మేమందరం వూపిరాపి వింటున్నాం. ఆచారి బల్లని రెండు చేతులతోనూ గట్టిగా పట్టుకుని పళ్ళు బిగించి వింటున్నాడు. కొవ్వొత్తిజాలిగా రామచంద్రం ప్రాణంలాగా వెలుగుతోంది. తోటలో ఏమీ ఎరగనట్టు, ఈ మాటలేవీ విననట్టు చెట్లు చీకటిలో నిశ్శబ్దంగా నుంచున్నాయి ఒక నిమిషం ఆగి అవధానిగారు చెప్పడం సాగించారు.

భయంకరమైన మృత్యువు ఎదురుగా రామచంద్రం గుండె లమీద కూర్చుంది. ఎవ్వరూ లేరు. ఎవ్వరూ లేరు, అడవిలో మృత్యువులాంటి చీకటి. మృత్యుదేవత నవ్వులాంటి బూడిదరంగు వెన్నెల, నాగభూషణం రెండు చేతులతోనూ నమస్కరించి కళ్ళు మూసుకుని ప్రార్థిస్తున్నాడు. నేను కొయ్యబారిపోతున్నాను. కాలం కదలడంలేదు, తన యినుప పిడికిలితో మా తలలమీద నొక్కుతోంది. కారులో మూడు ప్రాణాలు. ఒక ప్రాణం కథావశిష్టంగా అయిపోతోంది. తక్కిన రెండు ప్రాణాలూ నీరసించి అచేతన స్థితిలోకి జారిపోతున్నాయి. అసలే అడవి-అందులో కాళ్ళ ముందు శవం, శవప్రాయమైన రామచంద్రం. పట్టణంలో సుఖ జీవితానికీ, నౌకర్లకీ, అబద్ధాలకీ, భేషజాలకీ అలవాటైన కృత్రిమ సుకుమారమైన జీవులకి యింతకన్న ఆపద ఏముంది? ఇంతలోకి అడవిలో కాస్త దూరంలో ఒక చోట గప్పున మంటరేగింది. బల హీనమైన నా మనస్సు ఇంక తట్టుకోలేకపోయింది. “బాబోయ్ దెయ్యం” అని అరచి వెనక్కి పడిపోయాను.

బహుశా అయిదారు నిమిషాలలోనే తెలివి వచ్చి వుంటుంది. కళ్ళు తెరచి చూశాను. స్తీరింగుకీ సీటుకీ మధ్యగావుంది నా తల. మెల్లగా లేచి భయంగా వెనుక సీటులోకి చూశాను. నాగభూషణం సీటునానుకుని వెక్కి వెక్కి ఏడుస్తున్నాడు. “మామయ్యా” అన్నాను నేను.

భూషణంకి దుఃఖం పొరలుపొరలుగా వస్తోంది. ఆడదానిలా ఏడ్చేస్తున్నాడు. నాకేం తోచలేదు. ఏదో చెప్పాలనుకున్నానుగాని నాకూ మాట పెకిలి రావడంలేదు. రామచంద్రం నోటి చివరల నుంచి నురగ వెన్నెలలో పొంగుతున్న సోదాలాగ వుంది. అతని తెల్లని అందమైన మొహంమీద వెన్నెలపడి ఏడుస్తూన్నట్టుంది. బతువుగా తీసే వూపిరి వలన అతని గుండెలు కిందకి పైకి లేస్తున్నాయి, మృత్యువుతో ముఖాముఖీ, ముష్టిముష్టి యుద్ధం చేస్తున్నాడు రామచంద్రం- అవతలి ఒడ్డున ఈ బ్రతుక్కి యీ మిథ్యకి యీ రహస్యానికి అవతలి తీరాన.

“మనంకూడా చచ్చిపోతారా. ఈ అడవిలో దిక్కుమాలిన చావు చస్తారా. మన కెంత గతి పట్టిందిరా” ఏడుస్తూనే అన్నాడు నాగభూషణం.

“పారిపోదాం మామయ్యా” అంతకంటే ఏడుస్తూ అన్నాను నేను.

“ఎక్కడికి?”

“పరుగెత్తుకుపోదాం, గూడెంవరకూ పరుగెత్తుకుపోదాం.”

“రామచంద్రం?”

“వదిలేద్దాం. ఎలాగూ చచ్చిపోతాడుగా.”

నాగభూషణం ఆలోచనలో పడ్డాడు. అవును. చచ్చే రామచంద్రం కోసం యిద్దరుకూడా ఎందుకు చావాలి? అయితే పరుగెత్తగలమా, మాట రావడంలేదే. యింక కండలలోకి వోపిక ఎలా వస్తుంది? కొంతదూరం వెళ్ళి ఆగిపోతే అక్కడ గతి ఏమిటి? ఈ కారుకూడా ఉండదే పడుకొని చావడానికి!

ఆ నిమిషంలో స్వార్థంకన్నా గొప్పకత్తి ప్రపంచంలో లేదని తెలిసిపోయింది నాకు. ఈ ఆదర్శాలూ, ఆశయాలూ అన్నీ ఆ ప్రాథమిక స్వార్థానికి అంతరాయాన్ని కలిగించనంతవరకే, ప్రతి మనిషి లోపల్లోపల ఒక పాము!

“అయితే రోడ్డుమ్మట పాములుంటాయి ఎలాగ?” అన్నాడు నాగభూషణం.

అవును అక్కడ వుండలేం, అలాగని ఎక్కడికీ వెళ్ళలేం, అరణ్యం మా చుట్టూ కనపడని ఉచ్చులు పన్ని వుంచింది, ఏన్నో మైళ్ళు పరుగెత్తితేకాని గూడెం రాదు. భగవాన్. ఏందుకిలాగ బాధిస్తున్నావు? ఆశలేదు. ధైర్యంలేదు. అక్కడ చెట్ల ఆకుల్ని తిని బతికే కీటకంకన్నా మానవుడు నికృష్టంగా అయిపోతున్నాడు. నీచంగా దిక్కులేకుండా చచ్చిపోతున్నాడు.

రామచంద్రం కదలినట్లయింది. “రామచంద్రం” అని పిలిచాడు నాగభూషణం. రామచంద్రం మెలికలు తిరుగుతున్నాడు. గుప్పెట మూస్తున్నాడు. మళ్ళీపిలిచాడు భూషణం. రామచంద్రం తెలివిలో లేడు, అతని ప్రాణం విపరీతమైన బాధపడుతోంది. అతని దేహం వంకరలు తిరుగుతోంది. భూషణం చూడలేక కళ్ళు మూసుకున్నాడు. “దేవుడా!” అంటూ కాతరంగా ఆర్తనాదం చేశాడు. అడవి అంతా ప్రతిధ్వనించినట్లయింది. నాకు నాలిక పిడచకట్టుకుపోతోంది. నాకు తెలుసును ఏ పామూ కరవకుండానే మేం యిద్దరమూ కూడా ఉదయానికల్లా ఈ కార్లో చచ్చిపడి ఉంటామని.

ఇంతలో ఏదో మువ్వల చప్పుడు వినిపించింది. మా ప్రాణాలు మరీ పైకి పోయాయి. కర్ర నేలని తాటించిన చప్పుడుతో కలసిన మువ్వల చప్పుడు, క్రమంగా దగ్గరవుతున్న చప్పుడు. నేను భూషణాన్ని గట్టిగా కౌగలించుకున్నాను. ఇది తప్పకుండా

ఏదో దెయ్యమే అయివుంటుంది. గజ్జెలు కట్టుకుని అడవుల్లో అర్ధరాత్రి పిశాచాలు నృత్యం చేస్తాయి కాబోలు. మమ్మల్ని చూసి వుంటుంది ఏదో దయ్యం- తింటానికి యిటువైపే వస్తోంది.

“ఎవరది బాబూ!-” మనిషి గొంతు, మనిషి భాష!

చటుక్కున భూషణం నేనూ ఎగిరిపడ్డాం. నా చెయ్యి రామచంద్రం పొదంమీద పడింది. చల్లగా తగిలింది. వెరికేక వేశాను. పాపం రామచంద్రం భయపడే స్థితిలో లేడు.

“ఎవరు బాబూ కేకవేసింది?” మళ్ళీ మనిషి ప్రశ్న!

భూషణం కళ్ళు గట్టిగా మూసుకునే తడబడుతూ అన్నాడు “ఎ ఎ ఎవరది?”

“నేను మనిషినేనయ్యా, భయపడకు”- ఆ మనిషి సమాధానం.

కళ్ళు తెరచి చూశాం. ఒక ముసలివాడు రోడ్డు మీదనున్న పొదల్ని తప్పించుకొని వస్తున్నాడు. నల్లని వంగిపోయిన వళ్ళు, తెల్లని నెరిసిన గుబురులాంటి జుట్టు. మాకు నమ్మకం చిక్కలేదు. పైగా అనుమానం యింకా ధృఢమైంది.

“ఎవరు నువ్వు? ఈ అడవిలో ఎందుకున్నావు?” భూషణం ఎంత ధైర్యాన్ని కూడదీసుకుని ప్రశ్నించినా, కంఠస్వరంలో వణకూ, భయమూ తెలిసిపోతున్నాయి.

“సిద్దయ్యని బాబూ పాములవాణ్ణి” అన్నాడు ముసలివాడు.

“పాములవాడివా?”

“అవును బాబు.”

“ఇక్కడ ఎందుకున్నావు?” భూషణం గొంతులో కొంచెం ధైర్యం కనిపించింది.

“నల్లతాసు గరళం తియ్యాలి బాబూ- జమీందారుగారు పురమాయించారు బాబయ్యా. నేనూ, నా కూతురూ ఈ అడవికి కూంత లోపల్నే పొక వేసుకున్నాం. ఈ రేతిరేల యిక్కడుండిపోయారేం బాబూ?” అన్నాడు సిద్దయ్య.

మాకు కొంత ధైర్యం కలిగింది. అంతవరకూవున్న బ్రహ్మాండమైన ఒంటరితనమూ నిస్సహాయతా పోయినట్లనిపించింది. భూషణంలో ఒక్కసారిగా వివేకమూ, వోపికా కలిగాయి. దైవ సంకల్పం వుంటే కాని ఈ అడవిలో ఇటువంటివేళ ఒక మనిషి, అందులో పాములవాడు కనుపించడం, ఒక్కగొంతులో కారులోంచి దూకాడు. సిద్దయ్య రెండుచేతులూ పట్టుకున్నాడు. “చూడు సిద్దయ్యా, నీకు మంత్రం వచ్చునా? మా వాడికి పాము కరచింది. చచ్చిపోవడానికి సిద్దంగా వున్నాడు” అన్నాడు మినుకు మినుకుమనే ఆశ కలసిన భయంతో దుఃఖంతో పూడిపోయిన గొంతుకతో.

సిద్దయ్య రామచంద్రాన్ని పరీక్షగా చూశాడు. “ఇంకా బతికే వున్నారు బాబయ్యా” అన్నాడు బాధతో తోక తెగిన బల్లలా గిజగిజలాడుతున్న ప్రాణిని చూసి.

“రక్షించాలి సిద్దయ్యా, దేవుడిలాగ వచ్చావు. పెద్ద కుటుంబీకుడు. పాపం భార్యా పిల్లలూ వున్నవాడు, మంత్రంవేసి బతికించావా సగం ఆస్తి నీకు రాయిస్తాను.”

సిద్దయ్య ఓ సెకను ఆలోచించాడు. ఆకాశంకేసి చూశాడు. నల్లని మేఘం చంద్రుణ్ణి కప్పివేస్తోంది! “అదృష్టం వుంటే బతకొచ్చును బాబయ్యా. అక్కడ పాకలోకి తీసుకురండి బాబూ! వేరుముక్కతో మంత్రం వెయ్యాలి” అన్నాడు.

“ఎలాగ తీసుకురావడం?” భూషణం ప్రశ్నించాడు అయోమయంగా చూస్తూ.

“ఇప్పటికే ఆలస్యం అయిపోయింది బాబయ్యా. ఆలోచిస్తూంటే అపాయం. మీ రిద్దరూ మోసుకురావాలి బాబూ.”

“అడవి లోపలికే! పాములుంటాయేమో”- అంత ఆదుర్దా లోనూ జాగ్రత్త వహించడం భూషణానికి తెలుసును.

“నేను ముందుండి దారి చేస్తుంటాను. మువ్వల చప్పడికి పురుగు పుట్రా దూరంగా పోతయ్ బాబూ. రండి” అంటూ ముందుకు వెళ్ళి రోడ్డు వారనున్న పొదల్ని పక్కకి వంచి పట్టుకున్నాడు.

భూషణం రామచంద్రం భుజాలకింద నుంచి చేతులు పోనిచ్చి పైకెత్తి పట్టుకున్నాడు. నేను కాళ్ళు పట్టుకున్నాను. అడవిలోపల చీకటి. శవప్రాయమైన ఒక మనిషిని అంత చిన్న వయస్సులో మోయవలసి వచ్చిన భయంకరమైన అనుభవం నన్ను ఇప్పటికీ తలచుకున్నప్పుడల్లా విచలితుణ్ణి చేస్తుంది. చంద్రుడు మబ్బుల చాటుకి పోవడం మూలాన ఉన్న వెన్నెలకూడా లేకుండా పోయింది. కాళ్ళకి తగిలే ఎండుటాకులూ విరిగిన రెమ్మలూ కూడా మమ్మల్ని పాముల్లాగ భయపెడుతున్నాయి. గుండె దిట వుచేసుకుని సిద్దయ్య అడుగులో అడుగు వేసుకుని నడుస్తున్నాం. చేతులు లాగుతున్నాయి. భూషణం నేనూ వగరుస్తున్నాం. ఏదేనా చిరుతపులి పక్కనున్న పొదలోంచి దూకుతున్నట్టే అనిపించింది. సిద్దయ్యతో చెప్పాలనుకున్నాను. రాత్రి నిద్రలో పీడకలలో గొంతు నొక్కుకుపోయినట్లుగా మాట విడివడడంలేదు. రెండు ఫర్లాంగులు నడచి వెళ్ళేటప్పటికి చెట్టు చేమాలేవి శూన్య ప్రదేశం కనిపించింది. ఎత్తయిన రాత్రి ప్రదేశంలాగా వుంది. అక్కడ నుంచి మినుకు మినుకుమని దీపపు వెలుతురు వస్తోంది.

“కొవ్వొత్తి ఆఖరయిపోతోంది అవధానిగారూ” అని హఠాత్తుగా అన్నాడు ఆచారి- అవధానిగారి కథనానికి అంతరాయం కలిగిస్తూ.

అవధానిగారు ఆచారికేసి నిరసనగా చూసి సారుగులోంచి ఆఖరు కొవ్వొత్తి తీసి వెలిగించారు. ఒక్క మాటకూడా మాట్లాడకుండా, ఆచారి పెదవులు వణకుతున్నాయి. ఎప్పుడు నారాయణ దగ్గరికి చేరాడో కాని ఒక చేత్తో నారాయణ నడుముని గట్టిగా కౌగలించుకున్నాడు. తోటలోంచి కీచురాళ్ళు మోత వినపడుతోంది. అవధానిగారు మళ్ళీ ప్రారంభించారు.

“ఇదే బాబయ్యా గుడిసె” అన్నాడు సిద్దయ్య.

“ఇక్కడ అపాయం కదా నీకు! పురుగు పుట్రా.....” భూషణం ఆయాసపడుతున్నాడు.

“మంత్రించిన యిసుక చుట్టూ జల్లుతాం బాబయ్యా. పురుగు రానేరదు.”

సిద్దయ్య తలుపు తోసుకుని లోపలికి వెళ్ళాడు. మేమూ వెళ్ళాం. గుడిసెలో ఒక ప్రక్కన కుండలూ, యిటుకలతో అమర్చిన పొయ్యి వున్నాయి. మరొక ప్రక్కన దండెంమీద బట్టలూ, అక్కడే ఒక నులక మంచమూ వున్నాయి. మంచంమీద సిద్దయ్య కూతురు కాబోలు పడుకుంది.

“సూరీడూ లే లే” అంటూ తట్టి లేపాడు సిద్దయ్య. ఒక యువతి కళ్ళు తెరచి మమ్మల్ని చూసి గబ్బుక్కున లేచింది. ఆ వూపుకి ఆమె కొప్పు విడివడి వినీల జలపాతంలాగా ఆమె జుట్టు జర్రున జారి పిరుదుల్ని తాకింది.

సిద్దయ్య చెప్పిన ప్రకారం రామచంద్రాన్ని మంచంమీద పడు కోబెట్టాం. యువతి ఆశ్చర్యంగా, భయంగా చూస్తూ నిలుచుంది.

సిద్దయ్య తొందరగా రెండు మూడు సంచీలలో చెయ్యిపెట్టి వెదు కుతున్నాడు. చివరికి కింద బోర్లించాడు. పూసలు, పెంకులు, వేరు ముక్కలూ, రాళ్ళూ ఏవేవో వున్నాయి. కోడిగుడ్డు దీపం వెలుగులో దేనికోసమే చూస్తున్నాడు. సిద్దయ్య.

యువతి చటుక్కున ఆత్యతతో “ఈ అయ్యకి పెదవులు నల్లపడి పోతున్నాయి బాబూ” అంది.

భూషణం అదిరిపడ్డాడు. “సిద్దయ్య! త్వరగా మంత్రం వెయ్యి. ఆలస్యం చెయ్యకు” అని కేకలేశాడు. సిద్దయ్య నిరుత్సాహంగా, విషాదంగా లేచిమంచున్నాడు. “కావలసిన వేరు ముక్కలేదు బాబూ. ఉందనుకున్నాను” అన్నాడు.

“అయితే యిప్పుడెలాగా?” భూషణం భయంతో ప్రశ్నించాడు.

“ఏం చెయ్యనుబాబూ, లేదని తెలిస్తే ముందేతెచ్చి వుంచు కుందును. దూరంగా వెలగపెట్టు అవతల పొదలకాడ యీ వేరుగల మొక్కలున్నాయి. రాత్రి చీకట్లో అక్కడికి వెళ్ళలేం. పాము పుట్టలూ ముళ్ల పొదలూ జాస్తిగా ఉంటయ్.”

“ఎక్కడుంది వెలగచెట్టు?”

“శానాదూరం బాబయ్యా. రెండు మూడొందల గజాలు పోవాలి.”

“ఎలాగో వెళ్ళు సిద్దయ్య నీ మేలు మరచిపోను. నీ కాళ్ళు పట్టుకుంటాను.”

“చెప్పాలా బాబయ్యా. నిష్కారణంగా బాబు సచ్చిపో తూంటే వూరుకుంటానా! అందులో నాకు చీకటిపడితే చూపు ఆనదు సరిగా. ఏది ఏమిటో తెలియదుగదా- ఈ చీకట్లో మొక్క ఆనవాలు ఎట్లా తెలుస్తుంది బాబయ్యా.”

భూషణం జేబులోంచి పర్పు తీశాడు. అందులోంచి రెండు వందల రూపాయలనోట్లూ, కొన్ని పదులూ పైకితీసి “ఇవిగో సిద్దయ్య ఇంకా యిస్తాను. ఎంతయినా యిస్తాను. నా రామచంద్రాన్ని రక్షించు నువ్వే ప్రాణదిక్ష్ పెట్టాలి.” అంటూ సిద్దయ్య ఒళ్ళో పడేశాడు.

సిద్దయ్య కంగారుగా పక్కకి తప్పుకున్నాడు. నోట్లు చిందర వందరగా పడిపోయాయి.

“ముందా డబ్బు తీసి లోపల పెట్టుకోబాబూ. మీ డబ్బుకి ఆశపడ్డానా నా మంత్రం పనిచెయ్యదు” సిద్దయ్య కఠినంగా అన్నాడు. “తియ్యండి బాబూ తియ్యండి”

భూషణం విధిలేక నోట్లని ఏరి పర్పులో కుక్కి “ఇంక లాభంలేదా” అన్నాడు దిగులుగా.

సిద్దయ్య లేదన్నట్టు తలవూపాడు. భూషణం గుండెలు బాదు కుని “రామచంద్రం!” అంటూ ఏడుస్తూ కూలబడ్డాడు. అతనిలో యింతకుముందు రేగిన ఆశ ఒక్కసారి గప్పున ఆరిపోవడంతో దుఃఖంతో విలవిల్లాడిపోయాడు.

“పోనీ నేను వెళ్ళి తీసుకురానా బాబూ”..... సూరీడు సన్నని గొంతు అదిరిపడి చూశాడు భూషణం.

“నువ్వూ?” కంగారుగా అన్నాడు సిద్దయ్య. “వద్దు ప్రమాదం సూరీడూ అక్కడ పాము... అమ్మో”

“ఈ అయ్య చచ్చిపోతూంటే... పాపం.”

“వద్దు వద్దు” అంటున్నాడు సిద్దయ్య.

“వెళ్ళొస్తాను” సూరీడు గొంతులో నిశ్చయం. జుట్టుముడి వేసుకుని క్షణంలో గుడిసె ఆవతలికి దూసిన బాణంలా వెళ్ళిపోయింది.

“వద్దు సూరీడు నా మాట విను వెళ్ళొద్దు” అంటూ సిద్దయ్య గట్టిగా కోపంగా అరుస్తూ వెనకాలే వెళ్ళాడు. అప్పటికే సూరీడు దూరంగా వెళ్ళి అడవిలో చీకటిలో కలిసిపోయింది. వెనక్కి తిరిగి వచ్చాడు. కోపంతో భయంతో వణకిపోతున్నాడు. గోడకి చేరగిఅబడిపోయి నీరసంగా; “ఓపలేని మనిషి బాబూ, విన్నది కాదు” అంటూ వణకే చేతులతో మొహం కప్పకున్నాడు.

భూషణానికి ఏమనాలో తోచలేదు. సిద్దయ్య ప్రాణం బిగబట్టుకున్నట్టుగా కూర్చున్నాడు. ఏ చప్పుడైనా అదిరిపడి చూస్తున్నాడు. అతడి కడుపు తీపి అతనిది. మంచం మీద రామచంద్రం చివరి ఘడియల్లో వున్నాడు. ఒక పక్క కటిక చీకట్లో అడవిలో విపత్తుని కోరి తెచ్చుకుంటోంది వయస్సులో ఉన్న యువతి. ఇదంతా ఏమిటో, ఏ ప్రళయానికి దారి తీస్తుందో పరదాకి వీళ్ళతో ప్రయాణం చేస్తూన్న నాగతి ఏమవుతుందో తెలియక ఒక్కక్షణం ముందుకు ఆలోచించే శక్తికూడా లేక నిశ్చేష్టుడనై ఉన్నాను నేను. మేకలు గుడిసె అవతల సిద్దయ్యని కాబోలు-- అరుస్తున్నాయి. మృత్యుచ్చాయలు వికటంగా గుడి సెలోకూడా పరచుకొన్నాయి. ఇదంతా నిజం కాదన్నంత అనుమానం కలిగింది.

ఒక్కొక్క నిమిషమే బలవంతంగా గడుస్తోంది. ఎవరో పిస్తోలుని గుండెకి సూటిగా పెట్టి ట్రిగ్గర్ మీద వేలు నొక్కు తూన్నట్టుంది. సిద్దయ్య మెల్లగా లేచాడు. దీపం వెలుగులో అతని కళ్ళు నిశ్చయంతో వెలిగాయి. “వట్టి మంత్రమైనా ఈలోగా వేస్తాను బాబూ” అన్నాడు. రామచంద్రాన్ని పరీక్షించాడు. చిటికెలు వేస్తూ, పెదవులు కడుపుతూ మంచంచుట్టూ తిరుగుతున్నాడు. మంత్రావేశంతో సిద్దయ్య చూపుకి శూలంవంటి నైశిత్యం కలిగినట్టునిపించింది. ఆ సమయంలో అతను ముదు సలివాదులా లేడు. శక్తివంతమైన ఒక విద్యుత్తలలా వున్నాడు. భూషణం ఏదో అనబోయి మానివేశాడు. సిద్దయ్య తదేకమైన తత్పరతలో గదిలోని నిశ్శబ్దం కూడా గంభీరమైన ఉద్రేకంలా ఉంది. భౌతికమైన ప్రపంచాన్ని శాసించే మనస్సుయొక్క శక్తిని నాకు చూస్తోన్నట్లు అనిపించింది.

సూరీడు తలుపు తోసుకుని లోపలకు వచ్చింది. మొహంమీద చేతులమీద గీరుకుపోయిన యెరుపు చారలు-- ఆయాసపడుతూ వుంది. “బాబూ తెచ్చాను” అంది. ఆమె చేతిలో అయిదారు మొక్కలున్నాయి. సిద్దయ్య అదే చలించని చూపుతో సంజ్ఞ చేశాడు. సూరీడు గబగబా వేరు అరగదీసి రామచంద్రం కంట్లోనూ నోట్లోనూ పెట్టింది. అతని అరిపాదాల్ని ఒళ్ళో పెట్టుకుని చేతుల్లో రాస్తూంది.

అరగంట గడిచింది. సిద్దయ్య వేసిన మంత్రమే వేస్తూ మంచం చుట్టూ తిరుగుతున్నాడు; భూషణం తలపైకి రెండు చేతులూ యెత్తి పట్టుకుని మౌనంగా దేవుళ్ళని ప్రార్థిస్తున్నాడు. నేను రామచంద్రంకేసి ఆదుర్దాగా చూస్తున్నాను. క్రమంగా అతని మొహంలోని చావు నీడలు తప్పుకున్నాయి. జీవకళ కొంచెంగా తిరిగి వస్తోంది. శ్వాస తేలికగా యధాస్థితికి వస్తుంది. సూరీడు నొసటని చిరు చెమట కమ్మింది పరిశ్రమ వలన. రామచంద్రం మొహం తేటపడింది. సూరీడు ఆనందంతో “బాబూ బతికాడు ఈ ఆయ్య” అని కేకవేసింది. భూషణం “ఆ!” అంటూ లేచి రామచంద్రాన్ని చూసి వెరిగా అరచి నవ్వాడు. “ఇదంతా నీ చలవ సూరీడూ” అంటూ ఆమె కాళ్ళమీద పడ్డాడు. సూరీడు సిగ్గుప

డుతూ, “అదేమిటి, తప్పండి బాబూ” అంటూ లేచి దూరంగా వెళ్ళింది. సిద్దయ్య మంత్రోచ్ఛారణ ఆపి ఒకసారి రామచంద్రాన్ని చూసి, నిట్టూర్చి వెదురుగోడ నానుకునిచున్నాడు. అతను చాలా అలసిపోయినట్టున్నాడు. సూరీడు దగ్గరగా వెళ్ళి తండ్రిని కౌగిలించుకుని “నా మీద కోపం వచ్చిందా బాబూ” అంది. సిద్దయ్య ప్రేమగా జాలిగా కూతురు తలనిమిరాడు. “వెరిపిల్లా!” అన్నాడు ఆప్యాయంగా గాధ్గదికంగా.

దిక్కులేకుండా అడవిలో చచ్చిపోతాననుకున్న యీ రాత్రి పాములవాడి గుడిసెలో అద్భుతవశాత్తు సుఖాంతం అయింది. బిగుసుకు పోయిన నరాలు ఒక్కసారిగా సళ్ళి ఒక్కసారిగా ఒళ్ళంతా తేలికైపోయినట్టునిపించింది. రామచంద్రం కళ్ళు తెరచి సన్నగా మూలిగి పక్కకి చూశాడు భూషణం దగ్గరగా వెళ్ళి వెరి ఆనందంతో జరిగిందంతా చెప్పేస్తున్నాడు. “బతికావురా రామ చంద్రం. ఇంక భయంలేదురా. దేవుడు మన పాలిట ఉన్నాడు. తెల్లారకుండా బస్సు వస్తుంది. దానిలో వెళ్ళితే కలక్టరుగారింట్లో పెళ్ళి ముహూర్తానికి తప్పకుండా వెళ్ళొచ్చును. అసలు నువ్వు లేకపోతే అక్కడ కథ లేదు” అంటూ వాగేస్తున్నాడు. బరువుగా నీరసంగా వున్న రామచంద్రం కళ్ళలో చిన్ననవ్వు తాలూకు వెలుగు అలలాగా మెదిలింది. అంతలోనే భూషణం మెడకి చేతులు తగిలించి గబుక్కున ఏడ్చాడు. “ఛ ఛ ఇప్పుడేదుస్తా వేమిటి ప్రమాదం తప్పిపోయింది. పడుకోపడుకో మళ్ళీ ఉదయం పెళ్ళికి రెడీగా వుండాలి” అన్నాడు భూషణం. అతను బతకడంలోని పరమార్థం కలక్టరుగారింట్లో పెళ్ళికి హాజరవడం కాబోలు అని కుర్రవాణ్ణి నా ముస్సుకి అనిపించకపోలేదు. అసలు పెద్ద ఉద్యోగస్థుల ఇళ్ళలో జరిగే శుభకార్యాలకి ఇంతగా అవసరమైన పెద్ద మనుషులకి హఠాత్తుగా చచ్చిపోయే హక్కు ‘లా’ ప్రకారం వుండివుండదు కూడా. సూరీడు నవ్వుతూ చేత్తో ఒక పాత్రని పట్టుకువచ్చి “తప్పకో బాబూ, ఆయన్ని కొంచెం పడుకోనివ్వండి” అంటూ రామచంద్రం తలని ఒళ్ళోకి తీసుకుని నోట్లో పాత్రలో వున్న పాలు పోసింది.

“ఏమిటిది?” అన్నాడు భూషణం.
 “మిరయప్పాడీ పాలూ - ధారకంగా వుంటది” అంది సూరీడు.

“ఈ అడవిలో మీకు పాలు సప్లయ్ అవుతాయా యేవిటి?” భయంపోగానే నాగభూషణం సహజమైన వివేకాన్ని విచక్షణనీ తిరిగి పొందాడు.

సూరీడు ఫక్కున నవ్వింది. “మేక పాలు బాబూ” అంది.
 “రామ రామ. మేక పాలు తాగడమే? సరే సరే--అప ద్దర్శం” అన్నాడు భూషణం.

సిద్దయ్య రెండు “చిరిగిన సంచుల్ని ఒకపక్కగా పరచి కొంతసేపు పరుండండి బాబూ” అన్నాడు, రామచంద్రం పాలు తాగి నిద్రపోయాడు.

“అలసిపోయారు బాబుగారు. రెండు జాంపళ్ళు కోసే ఇవ్వనాండి” అంది సూరీడు.

“నిజమే, ఏదేనా తినాలనిపిస్తోంది” అంటూ గోనెపట్టామీద చతికిలబడి “ఏం సిద్దయ్యా, నీ అల్లుడేం చేస్తున్నాడు?” అన్నాడు భూషణం.

“మొగుణ్ణి ఒగ్గేసింది బాబూ మా సూరీడు.”
 “ఏం?” అన్నాడు ఉలిక్కిపడి భూషణం.

“వాడంటే మొదటినుంచీ దీని కిష్టంలేదు బాబూ. వద్దు వద్దంటూనే నేనే బలవంతాన పెళ్ళిచేశాను” అన్నాడు సిద్దయ్య.

“కట్టుకున్న మొగుణ్ణి వదిలెయ్యడమే!” ఆశ్చర్యంగా అన్నాడు భూషణం “పాపం సుమీ సిద్దయ్య.”

“ఇష్టం లేకపోతే కాపురమెట్టా చెయ్యడం బాబూ. నా కర్థంకాదు” అంది సూరీడు. కోడిగుడ్డుదీపం ముందు కూర్చుని చాకుతో జామిపళ్ళు ముక్కలకింద కోస్తోంది. మధ్య మధ్య మొహం మీదపడే జాట్టుని చేత్తో వెనక్కి తోసుకుంటోంది. చామనచాయ రంగైనా, నవలావణ్యంతో అంగసౌష్ఠవంతో ఆమె ఆకర్షణీయంగా వుంది. నుదుటిమీద గీరుకుపోయిన చారలేత ఎరుపుతో మెరుస్తోంది.

“నాతోనే చాలాకాలం తిప్పకున్నాను బాబూ మా సూరీ డుని. సికాకుళం, సాలూరు, బొబ్బిలి- యివన్నీ తిరిగొచ్చాం. తాచునుపట్టి గరళం తీయడంలో నాదే పేరండి ఆ రోజుల్లో. ఇప్పుడు శరీరంలో జవపోయింది. ముసలివాణ్ణయిపోయాను. నా సూరీణ్ణి చూసుకునే బతుకుతున్నాను. దానికైనా నేను తప్ప ఎవరూ లేరు సామీ. చంద్రంబాబు ఎప్పుడొస్తాడో ఏమో.....” అన్నాడు సిద్దయ్య.

“అతనెవరు?” భూషణం ప్రశ్నించాడు.

“నూజివీడులో సూరీడు కా బాబుతో సావాసం అయింది. ఒకరి కొకరు పడిచచ్చేవారు. ఈ చంద్రంబాబు పెద్దింటి అబ్బాయి బాబూ. సూరీడునే పెళ్ళాడతానన్నాడు. తండ్రి కోపం వచ్చి ఇంట్లోంచి తగిలేశాడు. ఆ పోక పోక ఎక్కడికి పోయినాడో సామీ, ఉద్యోగం సంపాదించుకుని వస్తానని చెప్పిపోయాడు సూరీడుతో. నాల్గు నెలలాయె. అతీ గతీ లేదు. సూరీడు కడుపులో బిడ్డ చంద్రంబాబు బిడ్డే బాబూ” అన్నాడు సిద్దయ్య. “చంద్రంబాబు రాకపోతే దీని గతేంకానా అని బెంగబాబూ. అతనిమీదే ధ్యాస....”

“తప్పకుండా వస్తాడు బాబూ. ఎప్పటికైనా వస్తాడు. ఎందు కురాడు? నన్నిడిసి వుండగలడా’ సూరీడు కళ్ళల్లో విశ్వాసం మెరుస్తోంది.

“ఎన్నవ నెల నీ కూతురికి” అని అడిగాడు భూషణం.

“నాలోనెల బాబూ.”

సూరీడు జామిపండు ముక్కల్ని తీసుకువచ్చి ఎదురుగా పెట్టింది. నన్నుకూడా తీసుకోమన్నాడు భూషణం. నాకు నిద్ర వచ్చేస్తుంది. సిద్దయ్య లేచి “మేం కూడా కొంచెం నడ్డి వాలుస్తాం బాబూ. కాసేపు పరుండండి” అన్నాడు.

“నీ మేలు మరచిపోను సిద్దయ్య. నీ రుణం ఎలా తీర్చుకుంటామో తెలియడంలేదు. డబ్బు తీసుకోనన్నావు.”

“డబ్బు ఎంత చేస్తుంది బాబూ. మీ దయవుంటే చాలు. బాబూ నేనుగుడిసె అవతల పడుకుంటాను. లోపల చోటులేదు. అవసరమైతే పిలవండి” అన్నాడు సిద్దయ్య.

“వద్దు బాబూ. చలివేస్తది” అంది సూరీడు.

“చూరుకింద కంబళి కప్పుకుని పడుకుంటాను. నువ్వు పడుకో.”

“సిద్దయ్య ఆరుగంటలకి బస్సులో వెళ్ళిపోతాం. కలక్టరు గారింట్లో పెళ్ళిసమయానికి వెళ్ళాలి. ఇప్పుడు దాదాపు మూడగంటలవుతుంది. ఒకవేళ మెలకువ రాకపోతే లేపు సుమీ”

అన్నాడు నాగభూషణం ఆవలిస్తూ.

“చిత్తం” అని సిద్దయ్య కంబళి తీసుకువెళ్ళాడు. రామ చంద్రం ప్రక్కగానే వేలమీద గుడ్డ పరచి సూరీడు పడుకుంది. భూషణం నావైపు తిరిగి “వీళ్ళకి నీతిలేదు ధర్మంలేదు చూశానా” అని మెల్లగా అన్నాడు. నాకు నిద్రముంచుకువచ్చేస్తుంది. అడవిలోంచి అప్పస్తరవాలు ఏవో వినపడుతూనే ఉన్నాయి. నాకు నిద్ర పట్టేసింది.

సుమారు వో గంటకు నా పక్కనెవరో కదలినట్టునిపించింది. కళ్ళు తెరచి చూచాను. భూషణం లేచి సూరీడు వంటిమీద చెయ్యివేసి లేపుతున్నాడు. సూరీడు లేచి “ఏమిటి బాబూ” అంది. భూషణం జేబులోంచి డబ్బుతీశాడు. మెల్లగా అంటున్నాడు. “నా మనసు తీర్చు - ఇదిగో డబ్బు.”

సూరీడు ఇటూ అటూ చూసింది. చిన్నగా నవ్వింది. “అందుకు డబ్బెందుకు బాబూ” అంది.

“అయితే”- ఆశగా అడిగాడు భూషణం.

“నే నలాంటిదాన్ని కాను. పోయి పడుకో అయ్యో. నవ్వుతారు కూడా” అంటూ మరోవైపు తిరిగి పడుకుంది.

భూషణం అనుమానంగా చూస్తూ నా పక్కకి వచ్చి పడుకున్నాడు. రామచంద్రం గుర్రు బరుకు బరుకుమంటూ వినిపిస్తోంది. నేను నవ్వాపుకుని పడుకున్నాను. గుడిసె బయట మేకపిల్ల అరుస్తోంది.....

భూషణం నన్ను లేపుతున్నాడు. “లేరా లే- బస్సు వచ్చే వేళయింది” అంటున్నాడు. ఉలిక్కిపడి లేచాను. తెల్లారిపోతోంది. గుడిసె చూరులోంచి చీకటి పలచబడిపోవడం కనిపిస్తుంది. రామచంద్రం అంటున్నాడు “ఇంత మొద్దునిద్ర పోయేవాడు పరీక్షలో ఏం చదువుతాడు?” మంచి గంభీరంగా ఉత్సాహంగా వుంది రామచంద్రం గొంతు. రాత్రి మేం పడిన బాధ భయమూ అంతా పీడకల ఏమో అనిపించినట్టుంది రామచంద్రం తీరు చూస్తే. రామచంద్రం మామూలు పెద్దమనిషి, శ్రీమంతుడూ, టెన్సిస్ ఛాంపియనూ అయిపోయాడు.

“నువ్వేం తీసుకోనన్నావుట సిద్దయ్య. నాకు తృప్తిగా లేదు” అన్నాడు రామచంద్రం.

“మంత్రం పట్టివ్వదు బాబూ, పైగా బెడిసికొడుతుంది బాబూ. బస్సు వచ్చేస్తుంది” అన్నాడు సిద్దయ్య.

“సిద్దయ్య, కూతురూ ముందు నడుస్తూంటే వెనకాల మేం వెళ్ళాం. అడవి అంతా మేల్కొంది. పక్షుల కిలకిలలతో కోలాహలంగా వుంది. కాళ్ళకి చల్లని గడ్డి, ఆకులూ తగిలి జివ్వు మంటోంది. అర్ధరాత్రి భయంకరంగా వున్న అడవి ప్రాతఃకాంతిలో పచ్చపచ్చగా తీవిగావుంది. సూరీడు దారిలో తీగలు మా కాళ్ళకి తగలకుండా పక్కకు వంచుతోంది. ఒడ్డు పాడుగూ నల్లటి పెద్ద జాట్టువున్న ఆమె ఆ అడవిలాగ స్వచ్ఛంగా ప్రాకృతికంగా కనిపించింది.

రోడ్డుమీదకి వచ్చి నిలుచున్నాం. సిద్దయ్య, కూతురూ “ఇంక మేం వెళ్ళవస్తాం బాబయ్య సెలవు తీసుకుంటాం” అన్నారు.


“ఎప్పుడైనా మా వూరు వస్తే కనిపించు సిద్దయ్య. నీ కూతుర్ని కూడా తీసుకురా. బహుమతి తీసుకుందువుగాని” అన్నాడు రామచంద్రం కృతజ్ఞతాభావం ఉట్టిపడేలాగ.

“చిత్తం” అని వాళ్ళు వెళ్ళిపోయారు. ఇటూ అటూ



అంతులు ఎక్కువగా తలవంతులు
లంటి డిక్టేటర్ వకర్లు. అలాంటి
మోతొకటి తీరవండీ!

అన్నట్లు - ఎప్పుడూ మలిచా.. అదేదో ప్రతికూల
మార్గాలను పట్టుకోవడం ఎలా?
వ్యాసం - వాలా వా ప్రయోగి...!!



చెట్లు బారులు తీరిన రోడ్డు లేత వెలుగులో ఎంతో అందంగా
వుంది. చల్లని గాలి ఉత్సాహాన్ని రేకెత్తిస్తోంది. "చిరుతపులులు
ఈ అడవిలో కనిపించవేం మామయ్యా" అన్నాను నేను రాత్రి
సంఘటనని తలచుకుంటూ.

"ఆగరా వెధవ పులులూ నువ్వు. కలెక్టరుగారింటికి పెళ్ళివే
ళకు వేరుకోకపోతే-" భూషణం ఎంతో ఆత్యతగా ఉన్నాడు. ఎన్నో
బాధ్యతలూ గౌరవాలూ వహించవల్సిన మామయ్య విద్యుక్తధర్మం
మరచిపోడు.

"పాపం వాళ్ళేం తీసుకోలేదు" అన్నాడు రామచంద్రం తన
ప్రాణదాతల్ని గురించి "అన్నట్టు భూషణం- మన కారు!"
అన్నాడు.

కారు దగ్గరికి వెళ్ళాం. తడిసిపోయివుంది మంచులో, తణుకు
వెళ్ళగానే దీన్ని తీసుకువచ్చే ఏర్పాటు చేయాలని నిశ్చయించారు.

"ఒరేయ్ రామచంద్రం ఈ వెధవ కారు అమ్మే సేయ్.
ఇప్పటికైనా నా మాట విను" అన్నాడు భూషణం.

'ఇలా అమ్మితే అంతా నష్టమే. రిపెయిర్ చేయించి
రంగువేయించి కండిషన్ లో పెట్టి అమ్ముతాను. భూషణం-
ఇన్ని సెకండ్ హ్యాండ్ కార్లు కొన్నాను. ఒక్కదానిలో అంటే
ఒక్కదానిలోనైనా నష్టం వచ్చిందా?" అన్నాడు రామచంద్రం
గర్వంగా.

"బాబయ్యా" అని అడవిలోంచి కీచుగా కేక వినపడింది.
అందరం అటు చూశాం. సూరీడు పరుగెత్తుకు వస్తోంది.

"బాబూ మా అయ్యని పాము కరచింది. ఒక్కసారి రండి
బాబూ, రండి" వగరుస్తోంది సూరీడు. ఆమె కళ్ళలో భయం
సుళ్ళు తిరుగుతోంది.

"అరెరెరె!"-- అన్నాడు భూషణం. అందరం ఈ దుర్వార్తకి
స్తంభించిపోయాం.

"రండి బాబూ. సగం దూరం వెళ్ళగానే వేరుముక్కకోసం
పాదలో చెయ్యిపోట్టి మొక్క పీకబోయాడు బాబూ. బుస్సనిలేచి
కాటువేసింది. తాచు బాబూ తాచుపాము" సూరీడు దీనంగా
అడుగుతోంది.

"ఎలాగ! ఈ బస్సు దాటిపోతే కలెక్టరుగారింట్లో పెళ్ళికి
ఎలాగ వెళ్ళడం. రిసెప్షన్ అంతా నేను చూసుకుంటానని మాట
యిచ్చాను"- అన్నాడు రామచంద్రం. పెద్ద సమస్య వచ్చిపడింది
రామచంద్రానికి.

"అయినా మనం ఏమి చేయగలం? "భూషణం నిరీహుడై
జాలిగా అన్నాడు.

నేను వెర్రిగా సూరీడు కేసి చూస్తున్నాను. "నే నొక్కతెను
చూడలేను బాబూ. మీరుంటే ధైర్యం బాబూ, రక్షించండి
బాబూ!" ఏడుస్తోంది సూరీడు.

"అదిగో బస్సు వస్తోంది" అన్నాడు భూషణం. రామచంద్రం
చెయ్యి ఎత్తి ఆపమని సంజ్ఞ చేశాడు.

బస్సు ఆగింది. "త్వరగా ఎక్కండి బాబూ" అంటున్నాడు
కండక్టరు. రామచంద్రం గబుక్కున రెండు పదిరూపాయల
నోట్లు జేబులోంచి తీసి సూరీడు చేతిలో పెట్టి "మేం వుండి
మాత్రం ఏం చెయ్యగలం సూరీడూ, మంత్రం వచ్చునా
తంత్రం వచ్చునా? అవతల కలెక్టరుగారింట్లో పెళ్ళి. ఈ
డబ్బుతో ఎక్కడికేనా తీసుకెళ్ళి చూపించు మీ బాబుని" అని
బస్సు ఎక్కాడు. భూషణం నిశ్చేష్టుడై చూస్తూవున్న నన్ను
జబ్బు పట్టుకుని బస్సులోకి తోసి, తనూ ఎక్కాడు, "సూరీడూ!
ఏమనుకోకు, కలెక్టరుగారింట్లో...." అంటున్నాడు. బస్సు బ్రున
సాగింది. సూరీడు విచిత్రంగా నోరావలించి గుడ్లప్పగించి చూస్తూ
నిలబడింది. పది రూపాయల నోట్లు రెండూ ఉదయపు చల్లని
గాలిలో పావురాలులా పల్లీలు కొట్టుతున్నాయి.

బస్సు వేగంగా వెళ్ళిపోతోంది. "పాపం మనం చెయ్యగలి
గిందేముంది?" అన్నాడు భూషణం యింకా జాలిలో!

"అందులో కలెక్టరుగారికి మాట యిచ్చామాయె!" అన్నాడు
రామచంద్రం- మాట యిచ్చి తప్పడంలోని అమానుషత్వాన్ని
వూహించుకుని భయపడుతూ.

ఇదీ నల్లజల్ల అడవిలో ఆనాటి రాత్రి సంఘటన- అని
అవధానిగారు ఆగి మాకేసి చూశారు.

"కొవ్వొత్తి అయిపోతోంది. ఎలాగ" అన్నాడాచారి భయంగా.

"డ్రైవరు వంటవాడూ సినిమానుంచి యీపాటికి వస్తూం
టారు" అన్నాడు నారాయణ.

"ఈ తోటలో పాములున్నాయండీ" అన్నాడాచారి.

అవధానిగారు మాట్లాడలేదు. పాతిక సంవత్సరాల క్రితం
జరిగిన యీ సంఘటనదగ్గరే వుంది ఇంకా ఆయన మనస్సు.

"సిద్దయ్య చచ్చిపోయాడేమో" అన్నాను నేను.

"మనకేం తెలుస్తుంది?" అన్నారు అవధానిగారు. "సూరీడు
ఏమయిందో కూడా తెలియదు" అన్నారు బరువుగా.

గబుక్కున లైట్లు వెలిగాయి. బంగళా అంతా వెలుగుతో
నిండిపోయింది. ఆచారి ఆనందంతో నవ్వుతున్నాడు. అవ
ధానిగారు యింకా ఆలోచిస్తూనే వున్నారు. "డ్రైవరు రాగానే
వెళ్ళిపోదాం" అంటున్నాడు నారాయణ. తోట అవతల నుంచి
యింకా నక్కల కూతలు వినపడుతున్నాయి. కాని ఆచారి
అంత భయపడలేదు.